



QORTI KRIMINALI

Imħallef Dr. Antonio Mizzi LL.D.

ATT TA' AKKUZA Nru: 10/2014

IR-REPUBBLIKA TA' MALTA

kontra

Melchior Spiteri

Illum 1 ta' Novembru, 2016,

Il-Qorti,

Rat l-att ta' akkuza numru għaxra tas-sena elfejn u erbatax (2014) miġjuba kontra l-imsemmi Melchior Spiteri, detentur tal-karta tal-identita' bin-numru 248575M:

Fejn l-Avukat Generali fl-ewwel kap ippremetta:

Illi fit-tlethax (13) ta' Jannar tas-sena elf disa' mija tlieta u disgħin (1993) għall-habta tas-sebgha nieqes kwart ta' filgħaxija (6:45pm), il-pulizija ġew infurmati li kienet seħhet sparatura fil-hanut Chef D'Italie ġewwa Triq Birkirkara, San Ġiljan u kien hemm persuna li kienet mietet kaġun ta' din l-isparatura fl-istess stabbiliment. Meta l-pulizija marru fuq il-post sabiex jinvestigaw ulterjorment irrizulta li l-vittma kienet Vittorio Cassone li dak iż-żmien kellu tmienja u hamsin (58) sena li kien ġie maqtul fuq il-post minn zaġġżuġh li kellu bejn it-tmintax (18)

u l-ghoxrin (20) sena u li daħal fil-ħanut armat b'wiċċu mghotti b'kalzetta tan-nylon ta' kulur ċar hafna u liebes gakketta sewda, *T-shirt* hamra u ingwanti suwed. Mill-indaġini tal-pulizija li saru in segwitu għal dan l-inċident irriżulta li ż-żagħżuġ responsabbli għal dan id-dellitt kien identifikat bħala Melchior Spiteri qua l-akkużat f' dawn il-proċeduri.

Illi kif ser jirriżulta mill-fatti tal-każ għall-ħabta tas-sitta u nofs ta' filgħaxija dakinhar tat-tlettax (13) ta' Jannar tas-sena elf disa' mija tlieta u desgħin (1993), l-akkużat kien iddeċieda li jidħol jisraq mill-ħanut Chef D'Italie f'liema waqt kien hemm xi haddiema li kienu jaħdmu fl-imsemmi ħanut fosthom Vittorio Cassone kif ukoll xi persuni li kienu qedgħin jinqadew. L-akkużat kien mghammad u armat u kif daħal mar fuq Rose Marie Suda li kienet qed tixtri mill-ħanut fejn talabha l-basket tagħha bl-effetti personali tagħha u nell-frattemp ordna lil Fabrizio Commandini li kien il-kaxxier tal-ħanut sabiex jiftaħ il-kaxxa u jtiħ il-flus li kellu go fiha. Jidher li Commandini kellu xi diffikulta sabiex jiftaħ il-kaxxa u fil-pront l-akkużat Melchior Spiteri ipponta l-pistola li kellu fil-pussess tiegħu fid-direzzjoni ta' Vittorio Cassone li dak il-ħin kien ukoll wara l-bank tal-kaxxiera u, dolożament, bil-ħsieb li joqtlu jew li jqegħdlu ħajtu f'periklu ċar, taħ tir f'qalbu. Vittorio Cassone waqa' mal-art u miet fuq il-post ftit tal-ħin wara minħabba l-ġrieħi gravissimi li sofru minħabba dan id-delitt.

Illi b'għemilu l-imsemmi Melchior Spiteri sar hati ta' omiċidju volontarju u ċioe` talli, dolożament, bil-ħsieb li joqtol persuna jew li jqiegħed il-ħajja tagħha f'periklu ċar, ikkaġunalha l-mewt.

Illi b'diversi sentenzi mogħtija mill-Qorti tal-Maġistrati kif ukoll dawk Kriminali tagħha fl-ismijiet Pulizija vs Melchior Spiteri datati bejn is-sebġha (7) ta' Jannar tas-sena elf disa' mija wieħed u desgħin (1991) u l-erbgħa (4) ta' Novembru tas-

sena elf disa' mija tnejn u desgħin (1992), l-imsemmi akkużat instab hati ta' diversi reati.

Għaldaqstant l-Avukat Ġenerali, fl-isem fuq imsemmi, jakkuża lill-imsemmi Melchior Spiteri, reċidiv f'dellitt, hati ta' omiċidju volontarju u ċioe' talli, dolożament, bil-ħsieb li joqtol persuna jew li jqiegħed il-ħajja tagħha f'periklu ċar, ikkaġunalha l-mewt; jitlob li jingħamel skond il-liġi kontra l-imsemmi akkużat u illi huwa jiġi kkundannat għall-piena ta' mhux anqas minn seba' snin (7) u mhux aktar minn ghoxrin sena (20) b' zieda tal-piena ta' rekluzjoni għal mhux aktar minn tmax -il perjodu, jew, billi jizdiedu pieni oħra stabbiliti fir-regolament tal-habs, skond dak li hemm u jintqal fl-artikoli 211(1)(2), 23, 31(1)(e), 37, 49, 50 u 533 tal-Kodiċi Kriminali jew għal kull piena oħra li tista' skond il-liġi tingħata għall-ħtija ta' l-imsemmi akkużat.

Fejn l-Avukat Ġenerali fit-tieni kap ippremetta:

Illi b'referenza għall-fatti li sehħew fl-ewwel Kap ta' din l-Att tal-Akkużat u ċioe dakinhar tat-tlethax (13) ta' Jannar tas-sena elf disa' mija tlieta u desgħin (1993) għall-ħabta ta' bejn is-sitta u nofs (6:30pm) u s-sebgha nieqas kwart ta' filgħaxija (6:45pm) l-akkużat iddeċieda li jidħol jisraq mill-ħanut Chef D'Italie f'liema waqt kien hemm xi haddiema li kienu jaħdmu fl-imsemmi ħanut fosthom Vittorio Cassone li safa maqtul kif ukoll xi persuni li kienu qedgħin jinqdew. L-akkużat kellu wiċċu mgħammad b'kalzetta tan-nylon u kien armat b'pistola zghira apparti li kien liebes ingwanti suwed.

Illi jirriżulta mill-investigazzjonijiet illi wara li l-akkużat daħal fil-ħanut hu ħa kontroll illeċitu tal-persuni li kienu fil-ħanut, inkluż persuni li kienu jaħdmu fl-imsemmi ħanut, fosthom Mary Rose Suda li kienet qed tinqeda f'dak il-waqt, Vittorio Cassone, Marco Russo u Silvano D'Agostino, u bl-użu ta' theddid tal-

arma ppuntata l-akkuzat esiġa mingħand Mary Rose Suda l-basket li kien jappartjeni lilha u li kien fil-pussess tagħha f'dak il-ħin u dan bl-effetti personali tagħha go fih fosthom hames karti tal-ġhoxxin Lira Maltija illum ekwivalenti għal madwar sitta u erbgħin Euro (46) l-wahda. Nell-frattemp l-akkuzat ordna lil Fabrizio Commandini li kien il-kaxxier tal-ħanut sabiex jiftaħ il-kaxxa u jtiħ il-flus li kellu go fiha fejn fil-kors ta' din is-serqa, l-akkuzat spara tir tal-arma li kienet fil-pussess tiegħu fid-direzzjoni ta' Vittorio Cassone li f'dak il-waqt kienu hdejn il-kaxxier u qatlu fuq il-post. Jirrizulta li filfatt l-akkuzat, wara li spara lil Cassone, seraq l-ammont ta' mija u hamsin Maltin oħra mill-kaxxa llum ekwivalenti għal madwar tlett mija u hamsin Euro (350). Sussegwentement waqt l-indaġini li saret mill-pulizija sabiex jiġi identifikat id-delinkwent responsabbli għal dan id-dellitt il-vittmi ta' dan il-każ għajr għal Cassone li safa maqgul, għarfu lil Melchior Spiteri bħala l-persuna li kienet ikkomettiet din is-serqa vjolenti.

Illi b'għemilhu Melchior Spiteri, sar ħati ta' serq ikkwalifikat bil-vjolenza (omiciđju volontarju/sekwestru ta' persuna/i u/jew użu ta' armi), mezz (tibdil fil-wiċċ u sura, libes maskra jew għata oħra tal-wiċċ), ħin (wara nżul ix-xemx) u valur (li jeċċedi mitejn u tnejn u tletin euro u erbgħa u disgħin ċenteżmu - €232.94 iżda ma jezorbitax l-ammont ta' elfejn tliet mija u disgħa u għoxrin Euro u sebgħa u tletin ċenteżmu (€2329.37);

Illi b'diversi sentenzi mogħtija mill-Qorti tal-Maġistrati kif ukoll dawk Kriminali tagħha fl-ismijiet Pulizija vs Melchior Spiteri datati bejn is-sebgħa (7) ta' Jannar tas-sena elf disa' mija wieħed u desgħin (1991) u l-erbgħa (4) ta' Novembru tas-sena elf disa' mija tnejn u desgħin (1992), l-imsemmi akkuzat instab ħati ta' diversi reati fosthom reati ta' serq.

Għaldaqstant l-Avukat Ġenerali, fl-isem fuq imsemmi, jakkuża lil Melchior Spiteri reċidiv f'dellitt, hati ta' serq ikkwalifikat bil-vjolenza (omicidju volontarju/sekwestru ta' persuna/i u/jew użu ta' armi), mezz (tibdil fil-wieċ u sura, libes maskra jew għata oħra tal-wieċ), hin (wara nżul ix-xemx) u valur (li jeċċedi mitejn u tnejn u tletin euro u erbgħa u disgħin ċenteżmu - €232.94 izda ma jezorbitax l-ammont ta' elfejn tliet mija u disgħa u għoxrin Euro u sebgħa u tletin ċenteżmu (€2329.37); jitlob li jingħamel skond il-liġi kontra l-imsemmi akkużat u illi huwa jiġi kkundannat għall-piena ta' mhux anqas minn seba' snin (7) u mhux aktar minn għoxrin sena (20) b'zieda tal-piena ta' rekluzjoni għal mhux aktar minn tmax -il perjodu, jew billi jizdiedu pieni oħra stabbiliti fir-regolament tal-habs skond dak li hemm u jintqal fl-artikoli 261(a)(b)(c)(f), 262(1)(a)(b)(2), 263(b), 267, 270, 272, 275, 277(b), 278, 279(a), 280(2), 23, 31(1)(b)(e), 37, 49, 50, 289 u 533 tal-Kodiċi Kriminali jew għal kull piena oħra li tista' tkun skond il-liġi tingħata għall-htija ta' l-imsemmi akkużat.

Fejn l-Avukat Ġenerali fit-tielet kap ippremetta:

Illi waqt iċ-ċirkustanzi li rriżultaw fl-ewwel u fit-tieni kap ta' din l-att tal-Akkuża u ċioe' fit-tlettax (13) ta' Jannar tas-sena elf disa' mija tlieta u desgħin (1993) għall-ħabta ta' bejn is-sitta u nofs (6:30pm) u s-sebgħa nieqas kwart ta' filgħaxija (6:45pm) gewwa San Ġiljan, jirriżulta li l-akkużat daħal fil-ħanut Chef D'Italie fejn ha kontroll illeċitu tal-persuni li kienu fil-ħanut, inkluż persuni li kienu jaħdmu fl-imsemmi ħanut, fosthom Mary Rose Suda li kienet qed tinqeda f'dak il-waqt, Vittorio Cassone, Marco Russo u Silvano D'Agostino u filfatt dawn inżammu kontra r-rieda tagħhom mill-aggressur u ċioe' mill-akkużat, fil-kors tas-serqa mill-ħanut imsemmi u mill-persuna tas-sinjura Suda waqt li kienet fl-istess ħanut. L-akkużat ma' kellu l-ebda dritt jaġixxi b'dan il-mod apparti mill-fatt li din l-azzjoni saret għal skopijiet illeċiti li wasslu għal riperkussjonijiet serji ferm partikolarment minħabba l-qtil u l-mewt ta' Vittorio Cassone fil-kors tas-

serqa u tas-sekwestru in kwistjoni, apparti li indubjament ir-rimamenti vittmi kienu mhedda bil-mewt konsiderando l-qtil effettiv tal-vittma Cassone fil-prezenza tagħha bl'arma li kienet fil-pussess u filfatt giet użata mill-akkużat. Di piu dan is-sekwestru sar ukoll bit-tir ta' estorsjoni ta' flus minn dawn il-persuni jew min minnhom kif filfatt irrizulta mill-provi.

Illi b'għemilu l-imsemmi Melchior Spiteri sar hati talli, bla ordni skond il-liġi ta' l-awtorita' kompetenti arreata, u barra mill-kazijiet li fihom il-liġi tagħti s-setgħa lill-privat li jarresta lil hati, żamm jew issekwestra lil xi persuna/i kontra l-volonta' tagħha/tagħhom b'dan li l-persuna/i arreata/i, miżmuma jew issekwestrata/i giet/ġew offiża fuq il-persuna jew mhedda bil-mewt, u liema delitt sar bil-ħsieb ta' estorsjoni ta' flus jew hwejjeġ oħra.

Illi b'diversi sentenzi mogħtija mill-Qorti tal-Maġistrati kif ukoll dawk Kriminali tagħha fl-ismijiet Pulizija vs Melchior Spiteri datati bejn is-sebġha (7) ta' Jannar tas-sena elf disa' mija wiehed u desghin (1991) u l-erbgħa (4) ta' Novembru tas-sena elf disa' mija tnejn u desghin (1992), l-imsemmi akkużat instab hati ta' diversi reati.

Għaldaqstant l-Avukat Ġenerali, fl-isem fuq imsemmi, jakkuża lill-imsemmi Melchior Spiteri, reċidiv f'delitt, hati talli, bla ordni skond il-liġi ta' l-awtorita' kompetenti arreata, u barra mill-kazijiet li fihom il-liġi tagħti s-setgħa lill-privat li jarresta lil hati, żamm jew issekwestra lil xi persuna/i kontra l-volonta' tagħha/tagħhom b'dan li l-persuna/i arreata/i, miżmuma jew issekwestrata/i giet/ġew offiża fuq il-persuna jew mhedda bil-mewt, u liema delitt sar bil-ħsieb ta' estorsjoni ta' flus jew hwejjeġ oħra; jitlob li jingħamel skond il-Liġi kontra l-imsemmi akkużat u illi huwa jiġi kkundannat għall-piena ta' mhux inqas minn disa' xhur u mhux aktar minn tliet snin prigunerija skond dak li hemm u jintqal

fl-artikolu 86, 87(1)(c)(e), 37, 49, 50, 31, 12 u 533 tal-Kodiċi Kriminali jew għall kull piena oħra li tista' skond il-liġi tingħata għall-htija ta' l-imsemmi akkużat.

Fejn l-Avukat Generali fir-raba' kap ippremetta:

Illi fiż-żmien u fiċ-ċirkostanzi msemmija fil-kapi preċedenti ta' dan l-att ta' akkuża, u ċioe` fit-tleltax (13) ta' Jannar tas-sena elf disa' mija tlieta u desghin (1993) għall-ħabta ta' bejn is-sitta u nofs (6:30pm) u s-sebgha nieqas kwart ta' filghaxija (6:45pm) ġewwa San Ġiljan, l-akkużat Melchior Spiteri, f'post iffrekwentat mill-pubbliku u ċioe` fil-ħanut Chef d'Italie ġewwa San Ġiljan waqt li filfatt kien hemm in-nies jinqdew u filwaqt li kien hemm in-nies addetti għax-xogħol fl-istess ħanut, spara arma tan-nar (pistola) u b'liema sparatura qatel lil Vittorio Cassone fil-kors tas-serqa. Lanqas ma jirrizulta li b'xi mod Melchior Spiteri seta' kellu xi liċenzja mill-Kummissarju tal-Pulizija li tippermettix jispara arma f'post pubbliku.

Illi b'għemilu l-imsemmi Melchior Spiteri sar ħati talli, ġar arma tan-nar, sew jekk ikkargata jew m'hix, li ma kienitx qieghda fil-għata tagħha, jew spara xi arma oħra tan-nar, waqt li kien inqas minn 200 metru minn kwalunkwe belt jew raħal, jew f' postijiet oħra abitati.

Għaldaqstant l-Avukat Ġenerali, fl-isem fuq imsemmi, jakkuża lill-imsemmi Melchior Spiteri, ħati talli ġar arma tan-nar, sew jekk ikkargata jew m'hix, li ma kienitx qieghda fil-għata tagħha, jew spara xi arma oħra tan-nar, waqt li kien inqas minn 200 metru minn kwalunkwe belt jew raħal, jew f' postijiet oħra abitati; jitlob li jingħamel skond il-liġi kontra l-imsemmi akkużat u illi huwa jiġi kkundannat għall-piena ta' xahrejn detenzjoni; skond dak li hemm u jintqal fir-regolamenti 11(2)(a), 27(1)(a)(b)(c) u 27(3)(a) tal-Leġislazzjoni Sussidjarja intitolata regolamenti dwar il-Ħarsien tal-Għasafar u tal-Fniek Selvagg (A.L. 79/2006 - L.S. 504.06) u l-artikoli 12, 23, 31(1)(f) u 533 tal-Kodiċi Kriminali jew

għal kull piena oħra li tista skond il-ligi tingħata għall-ħtija ta' l-imsemmi akkużat.

Fejn l-Avukat Generali fil-hames kap ippremetta:

Illi fiż-żmien u fiċ-ċirkostanzi msemmija fil-kapi preċedenti ta' dan l-att ta' akkuża, u cioè' fit-tlethax (13) ta' Jannar tas-sena elf disa' mija tlieta u desgħin (1993) għall-habta ta' bejn is-sitta u nofs (6:30pm) u s-sebgha nieqas kwart ta' filgħaxija (6:45pm) gewwa San Ġiljan, l-akkużat Melchior Spiteri, kellu f'idejh arma tan-nar u munizzjon mingħajr ma' kien debitament liċenzjat mill-Kummissarju tal-Pulizija. Huwa filfatt spara din l-arma kif intqal fil-kapi preċedenti fejn ikkaġuna l-mewt ta' Vittorio Cassone.

Illi b'għemilu l-imsemmi Melchior Spiteri sar ħati talli, mingħajr liċenzja tal-Kummissarju tal-Pulizija, kellu fil-pussess jew fil-kontroll tiegħu, jew f'idejh jew fuqu, xi arma tan-nar jew munizzjoni barra minn fond jew post li jagħmel miegħu.

Illi b'diversi sentenzi mogħtija mill-Qorti tal-Maġistrati kif ukoll dawk Kriminali tagħha fl-ismijiet Pulizija vs Melchior Spiteri datati bejn is-sebgha (7) ta' Jannar tas-sena elf disa' mija wiehed u desgħin (1991) u l-erbgha (4) ta' Novembru tas-sena elf disa' mija tnejn u desgħin (1992), l-imsemmi akkużat instab ħati ta' diversi reati.

Għaldaqstant l-Avukat Ġenerali, fl-isem fuq imsemmi, jakkuża lill-imsemmi Melchior Spiteri, reċidiv f'dellitt, ħati talli, mingħajr liċenzja tal-Kummissarju tal-Pulizija, kellu fil-pussess jew fil-kontroll tiegħu, jew f'idejh jew fuqu, xi arma tan-nar jew munizzjoni barra minn fond jew post li jagħmel miegħu; jitlob li jingħamel skond il-Ligi kontra l-imsemmi akkużat u illi huwa jiġi kkundannat

għall-piena ta' priġunerija minn xahar sa sentejn skond dak li hemm u jintqal fl-artikolu 3(1A) tal-Ordinanza dwar l-Armi (Kap 66), u l-artikoli 23, 30, 31, 37, 49, 50 u 533 tal-Kodiċi Kriminali jew għall kull piena oħra li tista' skond il-liġi tingħata għall-htija ta' l-imsemmi akkużat.

Fejn l-Avukat Generali fis-sitt kap ippremetta:

Illi fl-istess żmien u fiċ-ċirkostanzi msemmija fl-ewwel kap ta' din l-Att tal-Akkuża, u ċioe' fit-tlethax (13) ta' Jannar tas-sena elf disa' mija tlieta u desgħin (1993) għall-ħabta ta' bejn is-sitta u nofs (6:30pm) u s-sebgha nieqas kwart ta' filgħaxija (6:45pm) gewwa San Ġiljan, l-akkużat Melchior Spiteri, ippunta pistola li kien fil-pussess tiegħu fid-direzzjoni ta' Vittorio Cassone u, dolożament, bil-ħsieb li joqtlu jew li jqegħdlu ħajtu f'periklu ċar, taħ tir go qalbu u qatlu. Apparti minn hekk Melchior Spiteri uża din l-istess arma sabiex jinfluwixxi b'tehddid fuq il-persuni l-oħra li kienu gewwa l-ħanut Chef d'Italie u dan sabiex jassikura li s-serqa li hu iddeċieda li jikkometti biċ-ċirkostanzi vjolenti u traġiċi kollha tagħha tiġi eżegwita u kompjuta b'suċċess. Fil-mument ta' dawn id-delitti, l-akkużat kellu fuq il-persuna tiegħu arma tan-nar, liema arma giet effettivament użata fil-kommissjoni ta' l-imsemmi delitti volontarji kontra l-persuna ta' Vittorio Cassone u l-addeti tal-ħanut Chef d'Italie.

Illi b'għemilu l-imsemmi Melchior Spiteri sar ħati talli, fil-ħin li għamel delitt volontarju kontra l-persuna, kellu fuq il-persuna tiegħu xi arma tan-nar, arma regolari, imitazzjoni ta' arma tan-nar jew imitazzjoni ta' arma regolari, u dan mingħajr għan leġittimu.

Illi b'diversi sentenzi mogħtija mill-Qorti tal-Maġistrati kif ukoll dawk Kriminali tagħha fl-ismijiet Pulizija vs Melchior Spiteri datati bejn is-sebġha (7) ta' Jannar tas-sena elf disa' mija wiehed u desgħin (1991) u l-erbġha (4) ta' Novembru tas-sena elf disa' mija tnejn u desgħin (1992), l-imsemmi akkużat instab ħati ta' diversi reati.

Għaldaqstant l-Avukat Ġenerali, fl-isem fuq imsemmi, jakkuża lill-imsemmi Melchior Spiteri reċidiv f'dellitt, ħati talli, fil-ħin li għamel delitt volontarju kontra l-persuna, kellu fuq il-persuna tiegħu xi arma tan-nar u arma regolari, u dan mingħajr għan legittimu; jitlob li jingħamel skond il-liġi kontra l-imsemmi akkużat u illi huwa jiġi kkundannat għall-piena ta' prigunerija għal żmien ta' mhux izjed minn sentejn (2) skond dak li hemm u jintqal fl-artikolu 26(a) ta' L-Ordinanza dwar l-Armi (Kap 66) u l-artikoli 23, 31, 37, 49, 50 u 533 tal-Kodiċi Kriminali jew għal kull piena oħra li tista skond il-liġi tingħata għall-ħtija ta' l-imsemi akkużat.

Fejn l-Avukat Ġenerali fis-seba' kap ippremetta:

Illi finalment in vista taċ-ċirkostanzi indikati fil-kapi preċedenti ta' din l-Att tal-Akkuża u ċioe' fit-tlethax (13) ta' Jannar tas-sena elf disa' mija tlieta u desgħin (1993) għall-ħabta ta' bejn is-sitta u nofs (6:30pm) u s-sebġha nieqas kwart ta' filgħaxija (6:45pm) għewwa San Ġiljan, wara li gie stabbilit li Melchior Spiteri kien qed iżomm arma fil-pussess tiegħu b'mod illegali li giet ukoll użata kif hawn fuq spjegat b'mod illeċitu, u wara li saru d-debiti verifiċi mill-Korp tal-Pulizija dwar l-istess arma tan-nar li intużat mill-akkużat fl-eżekuzzjoni tad-dellitti mertu tal-kapi preċedenti ta' din l-Att ta' Akkuża u li kif ivverifikata mill-pulizija ma' kienetx liċenzjata fuq Melchior Spiteri, irriżulta wkoll li l-akkużat lanqas ma nnotifika kemm minnufih kif ukoll ulterjorment, lil Kummissarju tal-Pulizija

dwar l-arma meta' din giet fil-pussess tiegħu, skond kif inhu wkoll mitlub mill-Ligi.

Illi b'ghemilu l-imsemmi Melchior Spiteri sar hati talli, meta' gie fil-pussess ta' arma tan-nar jew munizzjon, xort'ohra milli b'licenza, naqas milli minnufih jaghti avviz taghha lil Kummissarju tal-Pulizija.

Illi b'diversi sentenzi mogħtija mill-Qorti tal-Maġistrati kif ukoll dawk Kriminali taghha fl-ismijiet Pulizija vs Melchior Spiteri datati bejn is-sebgha (7) ta' Jannar tas-sena elf disa' mija wiehed u desghin (1991) u l-erbgħa (4) ta' Novembru tas-sena elf disa' mija tnejn u desghin (1992), l-imsemmi akkużat instab hati ta' diversi reati.

Għaldaqstant l-Avukat Ġenerali, fl-isem fuq imsemmi, jakkuza lill-imsemmi Melchior Spiteri, recidiv f'delitt, hati talli, meta gie fil-pussess ta' arma tan-nar jew munizzjon, xort'ohra milli b'licenza, naqas milli minnufih jaghti avviz taghha lill-Kummissarju tal-Pulizija; jitlob li jingħamel skond il-ligi kontra l-imsemmi akkużat u illi huwa jiġi kkundannat għall-piena ta' prigunerija għal żmien ta' mhux izjed minn tliet xhur skond dak li hemm u jintqal fl-artikolu 9(1)(3) ta' l-Ordinanza dwar l-Armi (Kap 66), u l-artikoli 23, 37, 49, 50 u 533 tal-Kodiċi Kriminali jew għal kull piena ohra li tista' skond il-ligi tinghata għall-htija ta' l-imsemmi akkużat.

Rat l-atti kollha ta' l-process;

Rat il-verdett tal-gurati tal-1 ta' Novembru , 2016 li bih:

L-Ewwel Kap

Il-gurati unanimament isibu lil Melchior Spiteri mhux hati skont l-ewwel kap tal-att tal-akkuża.

It-Tieni Kap

Il-gurati b'seba' (7) voti favur u żewġ voti (2) kontra isibu lil Melchior Spiteri mhux hati skont it-tieni kap tal-att tal-akkuża.

It-Tielet Kap

Il-gurati b'seba' (7) voti favur u żewġ voti (2) kontra isibu lil Melchior Spiteri mhux hati skont it-tielet kap tal-att tal-akkuża.

Ir-Raba' Kap

Il-gurati b'seba' (7) voti favur u żewġ voti (2) kontra isibu lil Melchior Spiteri mhux hati skont ir-raba' kap tal-att tal-akkuża.

Il-Hames Kap

Il-gurati b'seba' (7) voti favur u żewġ voti (2) kontra isibu lil Melchior Spiteri mhux hati skont il-hames kap tal-att tal-akkuża.

Is-Sitt Kap

Il-gurati b'seba' (7) voti favur u żewġ voti (2) kontra isibu lil Melchior Spiteri mhux hati skont is-sitt kap tal-att tal-akkuża.

Seba' u l-aħħar Kap

Il-gurati b'seba' (7) voti favur u żewġ voti (2) kontra isibu lil Melchior Spiteri mhux hati skont is-seba' u l-aħħar kap tal-att tal-akkuża.

Ghalhekk il-gurati ma sabux lill-akkużat hati tal-ebda Kap tal-Att tal-Akkuża.

Wara li rat l-artikolu 487 tal-Kodici Kriminali tiddikjara lil Melchior Spiteri mhux
hati tal-kapijiet kollha dedotti kontrih.

Il-Qorti għalhekk qed tillibera lil Melchior Spiteri u tordna li jinghata l-liberta'
minnufih.

(ft) Antonio Mizzi
Imħallef

Brian Avellino
Deputat Registratur